

د کوه نور الماس له کومه راغی او چیرته ولاړ ؟

(څلورمه او اخیرنی برخه)

متمدن برتانیوی پراو او د کوه نور بیا حلالول :

په ۱۸۴۹ کال دبرتانیی بیرغ په رسمی توگه د لاهور پر سر ورپیدې او ددی سره سم د افغانی دامپراتوری له بدنه دازاد شوی پنجاب سیمه هم په برتانیوی امپراتوری ورگډه شوه . پدی کار سره انگریزانو د کوه نور سره یو ځای د لاهور پر ټولو جواهراتو او شتمنیو قبضه وکړه او دشرق الهند کمپنی خزانه یی لا نوره پری وپرسول . دپنجاب تر تسلیمیدو وروسته د کوه نور په اړه د (لاهور معاهدی Treaty of Lahore) پنامه دمغلوب او غالب ترمنځ په یوه لاسلیک شوی سند داسی راغلی دی : ،، کوه نور نومی الماسی غمی چی مهاراجا رنجیت سینگ د شاه شجاع الملک څخه اخیستی وو ، باید د لاهور دمهراجا لخوا دانگلستان وملکی ته تقدیم شی ،، . په برتانوی هند کی انگریزی گورنر جنرال Lord Dalhousie دمعهادی دلوری مادی دعملی کولو په خاطر کارونه داسی تنظیم کړه چی له مخی یی د رنجیت سینگ ځوان ځای ناستی ځوی ۱۳ کلن هلک دولیپ سینگ Duleep Singh انگلستان ته ولیرل شو چی په خپل لاس کوه نور دسوغات په توگه ملکی ویکتوریا ته وړاندی کړی . داکار دجنگی غنیمت په ډول د کوه نور د لاس پر لاس کیدو په اوږده تاریخ کی اخیرنی وو او ښایی دپای ټکی به وی . کوه نور په ۱۸۵۱ کال د لندن په Hyde Park کی دیوه نندارتون په ترڅ کی دانگریزی اولس دتماشا کولو دپاره کښیښودل شو چی دهغه وخت رسنیو دا غمی دندارتون دزمری په توگه یاد کړ . د وخت حکومت غوښته پدی کار سره دبیوزلو اولسونو په لوټولو کی دخپل اردو بریواوی خلگو ته وښیی . تردغه وخته لا کوه نور د ځانه سره خپل تاریخی ارزښت چی لرغونی هندی حکاکی شوی شکل وو ، درلود او پدی سره یی دبرتانیی خلگو ته دهغو لرغونو هندی ماهرانو د پیاوړو لاسونو هنری توان وښود .

ترڅو چی ملکه ویکتوریا ژوندی وه ، د کوه نورنه یی دیوه زیوری توکی په ډول کار اخیست مگر دهغی تر مړنی وروسته غمی دبرتانوی دربار دجواهراتو خزانی ته وسپارل شو او دشاهی تاج په خولی کی یی نصب کړ . په ۱۸۶۲ کال غمی د جان پانانت پنامه د برتانیوی دربار دیوه منرالوجست تر نظر لاندی دسره یوار بیا حکاکی او په اصطلاح دوهم ځل حلال شو چی دا ځل یی دپخوا په نسبت لږ هوار شکل دټاکلو ځنډو سره پلاس راوړ . څرگنده ده چی هره ډیره په حکاکی کی خپل یوه برخه وزن او لویوالی له لاسه ورکوی ، غمی هم تر حالیدو او پوستولو وروسته دخپل بدن ډیره غوښه و بایلل او د ۱۹۱ قراطو نه و خپل نننی ۱۰۸،۹ قراطو ته را وروکی او سپک شو . داکار خو ظاهرا پدی خاطر تر سره سو چی غمی گویا په نوی تخنیک سره عصری شکل ته اړتیا درلوده مگر ډیری ماهران پدی کار سره خورا خواشیني شول ځکه چی تاریخی کوه نور نه یوازی خپل وزن او لویوالی و بایلی بلکه خپله معنوی سلامتی هم ټوله له لاسه ورکړه چی هغه دده تاریخی ارزښت وو . په خپل پخوانی شکل کی ده دپیرویو پیرویو قصی او اولسی افسانې کرلی وی ، ده دملی قهرمانانو دگوتو ښانې راوړی وی او دخیانتونو ، دسیسو ، توطیو او جفاگانو انتباهی حکایتونه یی پری لیکلی وه . دده په مخ کی د جلال الدین اکبر او شاه جهان غوندی فرهنگپالو پلاس دعلم او پوهی مثالونه ځلیدلی او په وینو سره د اورنگزیب لاسونه یی پخپلو سترگو لیدلی وه .

دیوه معد نیوه په توگه زماپه اند د انگریزی شکلیاکرانودا کار دومره مسلکی بنسټ درلود لکه سیاسی موخه چی ور پکښی نغښتی وه . فکر کوم دا ددوی دهغو کړنو یوه برخه وه چی دوی به تل دنړی پریبوزلو هیوادونو او اولسونو باندی یرغل کاوه او په ښکاره به یی داسی ښودله چی گویاغواړی هغوی له وحشت نه راوباسی ، مدنی یی کړی او دنوی عصر په بریاوو یی پوه او آشنا کړی . دوی خپل دا په ظاهره خیر غوښتونکی کار دنوموړو اولسونو دپاره ستر خدمت گانه چی له کبله یی باید اشغال سوی اولسونه مندودی اوسی . خو په واقعیت کی لکه څنگه چی د کوه نور بیلگی وښوده ، داستعارچیانو اصلی موخه د اولسونو دمدادی او معنوی شتمنیو لوټول او دارزانی بشری قوی سره د اومو موادو تر لاسه کول دی لکه شاعر چی وایی :

جور کړی زورورو همیشه په خپله گڼه

مرکز د لوټونی او سنگر له دی نړی

(وهاب سرتیر - سوی ډاگ)

داسنادو د لاسلیک څخه ددوی هدف دا وو چی دانگلستان په پارلمان کی اپوزیسیون ، لیبرالو انگریزانو او همدارنگه نړیوالو ته وښیی چی دوی اشغالگر نه بلکه اړوند حکومتونه په خپله خوښه او رغبت ددوی په امپراتوری ور

ګډپیری . کله نو دیوه مغلوب واکمن سره د دابول یوی معاهدی لاسلیک اصلا هیخ حقوقی ارزښت نلری او دبل طرف نه د یوه ۱۳ کلن ماشوم په لیړلو کی ولندن ته انگریزانو څو موخی په پام کی نیولی وی :

۱ - د راتلونکی حقوقی دعوا وو دمخنیوی په هیله داسانو داسی بډونده چی گویا کوه نور په قانونی ډول ملکي ته یو وړاندی شوی سوغات وو ، نه د جنگی غنیمت یو توکی .

۲ - دپنجاب خلگو ته یی داسی څرګندول چی گویا د ستړی امپراتوری ملکي ویکتوریا دی اولس ته د بیثانی درناوی بنودلو په توګه ددوی دزړه سر دولیپ سینګ لندن ته دیوه درانده او خاص میلمه په مقام کی دعوت کړیدی ځکه نو د دود سره سم ، نوموړی میلمه داغمی دیوی معمولی تحفی په ډول دځانه سره لندن ته د ملکي دپاره یوور او پدی سره یی خپل یو دودیز دین ادا کړ .

۳ - ځکه نو دپنجاب خلگو ته پکار ده دستری امپراتوری د ملکي لخوا خپل حضورته ددوی داستازی د بللو نه او همدارنګه دهغی لخوا د یوه عادی سوغات له قبولو څخه باید دژوند تر پایه منندوی و اوسی .

د څلور سی (C ۴) پر معیارونو برسیره دکوه نور دارزښت یو لوی فاکتور پدی کی نغښتی وو چی هغه د دیرو پخوانیو زمانو (بنایی لرغونو پیړیو) دکلتوری او هنری مهارت اسرار دځانه سره ساتلی وه چی لدی کبله یی معنوی او تاریخی ارزښت دعرضی او تقاضا په بازار کی تر ارزښت څو برابره زیات وو . برتانیوی درباریانو په نوی تخنیک سره دعصری کولو په پلمه دا ارزښت دخاورو سره خاوری او تر پښو لاندی کړ . ددوی داکار بیا دهغو اوړدو موخو یوه برخه وه چی د اولسونو د تاریخ او معنوی ویارونو د له منځه وړلو سره سم یی دهغوی د ملي هویت فسخ کول په پام کی نیولی وه .

کوه نور دچا حق دی ؟

دی ښکلی او ځلانده غمی د یوی بیوفا پیمخی معشوقی پشان دیرو بوالهوسو مینانو ته سترګک وهلی دی . که هیچا ورته دملنګی کچکول پغاړه کړی ندی ، خو دیرو شاهانوی زره بایلی او د دیرو شاهزاده گانو نازکی وینی پر تویی شوی دی . دی غمی د خپل خونړی تاریخ په اوړدو کی د دیرو زورورو هیوادونو په پسته غیره کی د ناز خوبونه کړی او کله چی یی بیا دوی بی وسه لیدلی دی نو یی ځای پرځای مخ تری اړولی او د بل زورور هیواد په غیره کی یی ارام موندلی دی . داچی د راز راز وراکانو تر منځ لاس پلاس شویدی ، اصلی څښتن یی ورک او میراث خوران یی اوس باید عریضه پلاس دقاضی دروازی ور و ټکوی . له همدی کبله یی هر هیواد اوس که یی شرعی نکاح ورسره تړلی وی او یا دایران پشان یی څو شپي په صیغه ورسره تیری کړی وی ، دڅښتنوالی دعوی لری . پدی لړ کی پاکستان لومړی مدعی وو چی په ۱۹۷۶ کال دهغه هیواد مشر ذوالفقارعلی بوتو د خپل برتانیوی سیال Jim Collaghan نه د کوه نور دبیرته ورکولو غوښتنه وکړه ، هغه په ډیره نرمه ژبه د (نه) ځواب ورکړ او وروسته یی په اړوندو هیوادونو کی خپلو دیپلوماتانو ته امر وکړ چی پدی اړه لازمی دیپلوماتیکی هلی ځلی تر سره کړی چی نور کسان دا ډول ورته خیال له سره وباسی . داچی بوتو دنور ټینګار توان په ځان کی نه لیده ، چوپ پاته شو . لدی نه وروسته دهند دولت ، په افغانستان کی دطالبانو اسلامی امارت او دایران اخوندی حکومت هم د انگلستان نه دکوه نور د بیرته ستولو غوښتنه وکړه . مگر کوه نور څو لاتر اوسه تر همدغه ګریه پوری په Tower of London کی پروت او د رنگونو لویی کوی .

ترهغو پوری څو داسی یوه بی پری محکمه منځته راځی چی ددی ښکلی ناوی اصلی خاوند په گوته کړی ، دیر وخت پاته دی . خو زما په اند اوس دهغی محکمی پریکړه واکمنه او نافذه ده چی له مخی یی زور حق دی ، زور پوله نلری او د زورورو اوبه پرلوره ځی .

دا وو د کوه نور په اړه هغه یولر تاریخی ، سیاسی او اقتصادی معلومات چی ما ورته لاس رسی دلرود ، اودخپلو لیکنو دمیینه والو لوستونکو سره می شیریک کړ . دتولو هغو درنو لوستونکو څخه چی ددغه غمی په اړوند داسی نور کره معلومات ولری چی پدی لیکنه کی یادو شوو تاریخی - سیاسی څرګندونو ته د بدلون ورکولو پخاطر اړین ښکاری ، هیله کوم چی په اړوندو انترنیټی سایټونو او یا نورو رسنیو کی یی خپور کړی . البته دالماس په اړه دیوه منرال یا لکه کاربن دیوه کیمیای عنصر په توګه دلا ډیرو مسلکی معلوماتو وړاندی کول زما ددغی لیکنی موخه نه وه ، خو که مسلکی لوستونکی پدی اړه دڅه لیکلو توان یا ارزولری ، زه به یی لیکنی په خوبی سره ولولم خو په لوړه لیکنه کی یی دزیاتولو اړتیا نه وینم .

په مینه او مننه .

پای